

آصف علی احمد

Research Scholar, Department of Persian, University of Kashmir

معاصر فارسی ادب کے آبشار: ایک تجزیاتی جائزہ

”معاصر فارسی ادب کے آبشار“ ڈاکٹر محمد افروز عالم کی محنتوں کا ثمرہ ہے جس میں استاد نے ایک ایرانی پروفیسر ڈاکٹر محمد جعفر یا حقی کی کتاب ”جوئبار لحظه ها“ کا ترجمہ نہایت ہی دلکش انداز اور سادہ انداز میں کیا ہے۔ یہ کتاب جدید فارسی ادب کی تاریخ کا ایک اہم اور قیمتی خزانہ ہے جو ڈاکٹر یا حقی صاحب کی کاوشوں کا نتیجہ ہے جس کو انھوں نے فارسی زبان و ادب سے وابستہ اساتید، محققین اور دیگر طلباء کے علم و ادب میں اضافہ کے لیے تالیف کر کے منظر عام پر لایا ہے۔ لیکن یہ کتاب اتنی مشکل عبارت اور طویل جملات میں لکھی گئی ہے کہ ایران سے باہر کے فارسی ادب سے وابستہ طلباء کی فہم و ادراک سے بالاتر ہے کیونکہ اس کی عبارت نہایت دقیق انداز میں لکھی گئی ہے۔ اس لیے اس کتاب کے ترجمے کی ضرورت لاحق ہوئی اور بیشتر طلباء اور دیگر ایرانی ادب سے دلچسپی رکھنے والے حضرات کے بارہا اصرار پر کشمیر یونیورسٹی کے شعبہ فارسی سے وابستہ ایک استاد ڈاکٹر محمد افروز عالم نے جہاں فارسی ادب میں ایک درخشندہ ستارے کی مانند نمودار ہو کر اس دقیق و دشوار عبارت کو اپنی زندگی کے قیمتی تین سال صرف کر کے اس کتاب کا ترجمہ ”معاصر فارسی ادب کے آبشار“ کے نام سے عریشہ پبلیکیشنز، دہلی سے شائع کروا کر تشنگان ادب کی پیاس بجھانے کی بے پایان کوشش کی ہے۔

جیسا کہ استاد محترم نے کتاب کے مقدمے میں خود لکھا ہے کہ کتاب کے ترجمے کے لیے مولف سے اجازت لینی پڑی تو ایران کلچر ہاؤس نئی دہلی میں مرکز تحقیقات فارسی کے رئیس جناب احسان اللہ شکر اللہ کے ذریعہ مولف سے ٹیلی فون پر رابطہ کر کے اجازت طلب کی۔ اس کے بات استاد محترم نے اپنی مساعی جمیلہ سے اس عظیم کام کو انجام دے کر فارسی ادب کی خدمات میں اضافہ کیا، جس کے اجراء کی رسم شعبہ فارسی، کشمیر یونیورسٹی میں دیگر شعبہ جات کے اساتید اور دانش گاہ کشمیر کی دیگر برجستہ شخصیات کی موجودگی میں ادا کی گئی۔

کتاب ”معاصر فارسی ادب کے آبشار“ نہایت ہی سادہ اور عام فہم زبان میں ترجمہ کیا گیا ہے جس میں عصری بیداری سے لے کر کتاب کی تالیف تک کے باحیات قلم کاروں، ادیبوں اور جدید دور کے شعراء اور فارسی ادب کی پیش رفت میں رونما تبدیلیوں اور ایران میں یورپی تمدن و تہذیب کے قیام اور ہر قسم کی دیگر جدیدیت کا ذکر نہایت ہی مفصل انداز میں تحریر کیا گیا ہے۔

یہ کتاب سات مختلف ابواب پر مشتمل ہے کتاب کا پہلا باب بیداری کے بعد کا ادب، دورہ بیداری کے اشعار کی خصوصیات و ماہیت، مظفر الدین شاہ قاجار کا مشروطیت کے فرمان دستخط ایران اور روس کے معاندے ترکمن چاے اور گلستان کے نقصانات، عصر بیداری کے شعراء، اس دور کے اشعار کی ماہیت، اس دور کے روزناموں اور اس دور کے کچھ نامور شعراء جیسے فرخی یزدی شاعر نستودہ، لاہوتی شاعر آوارہ از وطن وغیرہ جیسے مضامین کا ذکر کیا گیا ہے۔

دوسرے باب میں نیما یوشیج کے دور اشعار یعنی اشعار میں تبدیلی کا دور ہے، شعر نیما کی تاریخی دورہ بندی، تقی رفعت کی پیش قدمی، افسانہ کب اور کیسے، نیما کی نظر میں تبدیلی کا مفہوم، عصر نیما کی دوسرے دور کا ادبی جریان، احمد شاملو اور شعر منشور، ملترزم ادبیات، مقاومتی ادبیات، دورہ بیداری کے سیاسی و سماجی روزناموں اور جراند اور دیگر برجستہ شعراء بہار مشہدی، فروغ فرخ زاد، شمس کسمائی، گلستان فریدون تولی اور پروین اعتصامی وغیرہ کے احوال و آثار کو فارسی نمونوں کے پیش نظر مفصل بحث کی گئی ہے۔

تیسرے باب میں عصر انقلاب کی ادب اور اشعار کی خصوصیات درج ہیں۔ چوتھے باب میں معاصر داستانی ادب، ترجمہ اور فارسی سادہ نویسی میں اس کی اہمیت، ناول نویسی کا آغاز، داستان نویسی اور اس کا آغاز، داستان کوتاہ اور ناول میں فرق، ایران میں بچوں کے نئے ادب پر سرسری نظر، عصر انقلاب کے داستانی ادب اور اس کے بعد مختلف قلم کار، ادیب اور شعراء جیسے جمانزادہ، صادق ہدایت، صادق چوبک، م۔ب۔ آذین، جلال آل احمد، سمین دانشور، غلام حسین سعیدی، محمود دولت آبادی، گوہر مراد، احمد محمود، ہوشنگ گلشیری وغیرہ اور بعض دوسری تخلیقات جو یورپی زبانوں میں تصنیف ہوئیں ان کے فارسی میں ترجمے آسان زبان میں ہوئے، اس طرح اس کتاب میں دور جدید کے تمام موضوعات کے الگ الگ بیان کیا ہے۔

پانچویں باب میں مقالہ نگاری اور دانش گاہی فارسی، متنوں کی تصحیح اور لفظ شناسی، سرہ نویسی اور

پاک زبان، فارسی و عربی رسم الخط اور اس کی تبدیلی اور ان مندرجہ عنوان کے تحت قلم کاروں کے احوال اور ان کے تخلیقی کارنامے اور ان کی اہمیت کو بیان کیا ہے اس باب میں تمام رسائل، روزناموں ہفت ناموں، ماہناموں اور دیگر اخبارات جو ایران کی سیاسی اور سماجی بیداری کے لیے ایرانی دانشگاہوں سے چھپتے تھے اور زبان و ادب کی پیش رفت کے لیے مقالات لکھے جاتے تھے، مولف نے تمام دیگر مضامین میں ایران کی سیاسی بیداری کی تحریک اور ایرانی جدیدیت جیسے عنوانات کو بیان کیا ہے۔

چھٹے باب ایران معاصر میں عورتوں کے ادب اور ان کا مردوں کے مد مقابل ادب کے میدان میں کھڑے ہو کر جواب دینا اور مردوں کی جانب سے عورتوں پر لگے گئے الزامات کے جواب میں مردوں کی آثار کے جواب میں اپنی تخلیق جیسے معائب الرجال لکھ کر اپنا کردار ظاہر کرنا اور اپنی فعالیت کو مردوں کے سامنے تیز کرنا اور اس بات کو واضح کرنا کہ عورتیں مردوں کے ساتھ مقابلہ کرنے کی طاقت رکھتی ہیں، اور اس کے علاوہ اس باب میں عورتوں کے میدان میں آنے کے اسباب کو بیان کر کے ایران کی چند برجستہ ترین عورت شاعروں جیسے پروین اعتصامی، خانم فروغ فرخزاد، صفیہ گلرخسار وغیرہ کی معاشرے سے باہر نکل کر ادبی میدان میں اپنی فعالیت کو تیز کر کے سماج کی عورتوں کو ترقی کی راہ پر لانے کی سعی کرنا وغیرہ قابل ذکر ہے۔ اس طرح یہ باب عورتوں کے ادب پر لکھا گیا ہے۔

ساتواں باب ان تمام ابواب سے منفرد ہے کیونکہ اس باب میں مولف نے ایران سے خارج دیگر ممالک کے فارسی ادب کی فعالیت کو بیان کیا ہے اور فارسی ادب کی خصوصیات کے ساتھ ساتھ اس کی تبدیلی اور پیش رفت اور چند دوسرے برجستہ شخصیات، ادباء و شعراء جیسے محمد شفعی رگنورد، صدرالدین تاجیکی ادب کے بنیاد گزار، ابوالقاسم لاہوتی، جلال الدین اکرامی، رحیم جلیل، فاتح نیازی، میر سعید میر شکر، میرزا تورسون زادہ، صابر بازار، لائق شیرعلی اور صفیہ گلرخسار وغیرہ جنہوں نے فارسی زبان و ادب میں نہایت ہی اہم کردار ادا کیا ہے۔ اس طرح یہ کتاب ایران کے جدید ادب میں کافی اہمیت کی حامل ہے اور فارسی زبان و ادب کے طالب علموں کے لیے نہایت ہی مفید ہے۔

”معاصر فارسی ادب کے آئینہ“ جدید ایرانی ادب میں کی نہایت ہی اہمیت کی حامل ہے کیونکہ اس میں مولف نے ایران میں انقلاب اسلامی کی تحریک اور بیداری سے بعد کے تمام جدید ادب سے وابستہ تمام موضوعات کو زیر بحث لایا ہے۔ میری نظر میں اس سے پہلے کوئی بھی کتاب اس سبیل کی جو اپنے

اندر تمام جدید وقائع اور موضوعات اپنے اندر سموائے ہوئے ہونے کی گزری۔ دورہ بیداری کے بعد سے لے کر کتاب کی طباعت تک تمام قلم کاروں، داستان نویسوں، ناول نویسوں، ڈرامہ نگاروں اور شعر نیانی کے نمائندہ شاعروں اور اس طرز کے تمام شعراء جنہوں نے کلاسیکی روش کو ترک کر کے شعر نو کے میدان میں قدم رکھا، تمام کے احوال و منشور و منظوم تخلیقات کا ذکر کیا گیا ہے۔ اس کے علاوہ فارسی ادب کی تبدیلیوں کے اسباب، قدیم کلاسیکی ادب کی قید و بند سے باہر نکل کر اپنے تخیلات و نظریات کو منظر عام پر لانے کی کوششوں اور داستانوں اور دیگر تخلیقات کے موضوعات کو بیان کیا ہے تاکہ قارئین کی دلچسپی میں اضافہ ہو۔

”معاصر فارسی ادب کے آبخاز“ کے محاسن و معایب:

مترجم ڈاکٹر محمد افروز عالم دانش گاہ کشمیر میں شعبہ فارسی میں اسٹنٹ پروفیسر کی حیثیت سے کام کر رہے ہیں، آپ نے اس عظیم کام کو اپنی مصروفیت کے باوجود پایہ تکمیل تک پہنچانے کی کامیاب کوشش کی ہے اللہ تبارک و تعالیٰ مترجم ڈاکٹر محمد افروز عالم کے علم میں بے پایاں ترقی عطا فرمائے تاکہ فارسی ادب کے طلباء کی آسانی کے لیے اس طرح کے عظیم کام انجام دیتے رہیں۔ استاد محترم نے کتاب ”جوئبار لحظہ ہا“ کو نہایت مشکل عبارت میں لکھی گئی ہے اس کو اردو زبان میں ”معاصر فارسی ادب کے آبخاز“ کے نام ترجمہ کر کے مشکلات کو آسان کر دیا۔

محاسن:

۱۔ مترجم نے کتاب ”معاصر فارسی ادب کے آبخاز“ کو نہایت عام فہم اور عمومی زبان میں ترجمہ کیا ہے۔
 ۲۔ مترجم نے اصل کتاب میں مندرج شمسی و قمری تواریخ کے علاوہ عیسوی تواریخ کا اضافہ کیا ہے۔
 ۳۔ اصل فارسی کتاب میں مندرج غیر ایرانی فارسی قلم کاروں کے فارسی ناموں کے ساتھ انگریزی ناموں کا بھی اضافہ کیا ہے۔

۴۔ معاصر فارسی ادب میں مندرج فارسی، اردو اور انگریزی نمونوں کو الگ الگ اسٹائل میں تحریر کیا ہے تاکہ ہر زبان میں تفاوت برقرار رہے۔

۵۔ مترجم نے کتاب کا نام بھی نہایت دلچسپ منتخب کیا ہے۔

۶۔ کتاب ”معاصر فارسی ادب کے آبخاز“ کی جلد اور صفحات بھی عمدہ ہیں جو قارئین کی دلچسپی میں خاطر خواہ اضافہ کرتے ہیں۔

۷۔ ”معاصر فارسی ادب کے آبشار“ میں اردو ترجمہ شعراء کے منشور اور منظوم نمونوں کو فارسی میں رکھا گیا ہے۔
۸۔ یو۔ جی۔ سی۔ کے امتحان جیسے نیٹ، سیٹ اور جے۔ آر۔ ایف کے لیے بہت اہم کتاب ہے۔
۹۔ مترجم نے اصلی کتاب سے کوئی بھی عبارت حذف نہیں کی اور اصلی کتاب میں مندرج کتابیات اور نوٹ وغیرہ کو اصلی حالت میں اپنے ترجمہ یعنی معاصر فارسی ادب کے آبشار میں درج کیا ہے اور ان میں کوئی بھی تبدیلی نہیں لائی۔

معائب:

۱۔ معاصر فارسی ادب کے آبشار میں کہیں کہیں ٹائپنگ میں غلطی رہ گئی ہیں۔

مشورہ:

مترجم سے موڈ بانہ درخواست ہے کہ وہ دوسری ایڈیشن میں ان تمام غلطیوں کو جو ٹائپنگ میں رہ گئی ہیں درست کر کے چھپوائیں۔

المختصر یہ کتاب فارسی ادب کے تمام اسکالرز اور اساتید کے لیے نہایت سود مند ہے کیونکہ جدید فارسی ادب کے لحاظ سے اردو زبان میں کوئی کتاب اس کا مقابلہ نہیں کر سکتی ہے۔ اس کے علاوہ جدید ایرانی ادب سے وابستہ یو۔ جی۔ سی۔ نصاب کی تکمیل کے لیے نہایت ہی کارگر ثابت ہو سکتی ہے۔

☆☆☆